



राजभवन सूचना परिसर, उत्तराखण्ड  
प्रेस विज्ञप्ति

**महिलाओं की क्षमता वृद्धि का प्रयास हो – राज्यपाल**  
उद्यान एवं वानिकी विश्वविद्यालय के कुलपति की राज्यपाल से शिष्टाचार भेंट

**राजभवन देहरादून दिनांक 02 सितंबर, 2011**

नवस्थापित उत्तराखण्ड उद्यान एवं वानिकी विश्वविद्यालय भरसार (पौड़ी गढ़वाल) के प्रथम कुलपति डा० मैथ्यू ने आज उत्तराखण्ड की राज्यपाल श्रीमती मार्ग्रेट आल्वा से राजभवन में शिष्टाचार भेंट की।

भेंटवार्ता के दौरान राज्यपाल ने कुलपति से विश्वविद्यालय के पाठ्यक्रम, योजनाओं तथा प्राथमिकताओं के विषय में विस्तृत जानकारी प्राप्त की। राज्यपाल ने कहा कि पर्वतीय क्षेत्रों में कृषि कार्यों में महिलाओं की महत्वपूर्ण भूमिका के दृष्टिगत उनकी क्षमता वृद्धि (Capacity Buiding) के प्रयास प्राथमिकता पर होने चाहिए।

राज्यपाल ने कहा कि कृषि क्षेत्र में महिला कृषकों की भागीदारी को लाभप्रद बनाने के लिए औधानिक कृषि को खाद्य प्रसंस्करण से जोड़ना जरूरी है, जिसके अन्तर्गत महिलाओं के लिए खाद्य प्रसंस्करण एवं मूल्य वृद्धि के विभिन्न आयामों में प्रशिक्षण के पाठ्यक्रम चलाये जाने होंगे। उन्होंने मशरूम उत्पादन, आर्किड उत्पादन, रामबांस के रेशे से शाल बनाने के प्रशिक्षण के साथ ही वन विभाग को आपूर्ति करने के लिए वन पौधशाला निर्माण कार्य में महिलाओं को विशेष प्रशिक्षण दिए जाने पर बल दिया।

राज्यपाल ने पाईन नीडिल (पिरूल) से कोयला बनाने की प्रक्रिया को प्रोत्साहित करने तथा इसमें महिलाओं की भागीदारी सुनिश्चित करने के लिए भी कहा।

उद्यान एवं वानिकी वि०वि० के कुलपति प्रोफेसर डा० मैथ्यू प्रसाद ने राज्यपाल को अवगत कराया कि कृषि क्षेत्र से जुड़ी पर्वतीय महिलाओं की क्षमता वृद्धि के लिए खाद्य प्रसंस्करण व मूल्य वृद्धि के क्षेत्र में महिलाओं को प्रशिक्षित किए जाने का कार्यक्रम ग्राम्य स्तर तक चलाया जाएगा, इससे स्थानीय उत्पादों तथा उसके सह उत्पादों (byproduct) का सदुपयोग हो सकेगा खाद्य प्रसंस्करण पर आधारित कुटीर उद्योगों को विकसित व प्रोत्साहित करने के लिए भी अनेक कार्यक्रम चलाए जायेंगे।

-----0-----